



ढकारी राजपत्र

ढकारी गाउँपालिकाद्वारा प्रकाशित

खण्ड ८ संख्या १६ मिति २०८१ असार १९ गते

भाग १

ढकारी गाउँपालिकाको सूचना

यस ढकारी गाउँपालिकाको राजपत्र प्रकाशन सम्बन्धी कार्यविधि २०८१ बमोजिम सर्वसाधारण जनताको जानकारीका लागि यो ऐन प्रकाशन गरिएको छ;

संवत् २०८१ को ऐन नं. १६

स्थानीय साझेदारी ऐन, २०८१

प्रस्तावना: विभिन्न निकायसँग साझेदारीको माध्यमबाट गाउँपालिका क्षेत्रमा विभिन्न विकासका आयोजनाहरू भरपर्दो,

किफायती, सर्वसुलभ रूपमा सञ्चालन गर्न साझेदारी सम्बन्धी आवश्यक कानुनी व्यवस्था गर्न वाञ्छनीय भएकोले, नेपालको संविधानको धारा २२६ वमोजिम ढकारी गाउँपालिकाको गाउँ सभाले यो ऐन बनाएको छ।

परिच्छेद -१

प्रारम्भिक

१. संक्षिप्त नाम र प्रारम्भ: (१) यस ऐनको नाम “स्थानीय साझेदारी ऐन, २०८१” रहेको छ।

(२) यो ऐन ढकारी गाउँपालिकाको राजपत्रमा प्रकाशन भएको मिति देखि प्रारम्भ हुनेछ।

(३) यो ऐन ढकारी गाउँपालिका भर लागु हुनेछ।

२. परिभाषा: विषय र प्रसङ्गले अर्को अर्थ नलागेमा यस ऐनमा;

(क) “उपभोक्ता” भन्नाले यस ऐनबमोजिमको सेवा सुविधा उपभोग गर्ने व्यक्ति सम्झनु पर्छ।

- (ख) “तोकिएको” वा
“तोकिएबमोजिम” भन्नाले यस
ऐन अन्तरगत बनेको नियम वा
निर्देशिकामा तोकिएको वा
तोकिएबमोजिम सम्झनु पर्छ।
- (ग) “निर्माण” भन्नाले पूर्वाधार
संरचनाको निर्माण, विकास वा
पुनर्स्थापना गर्ने कार्य सम्झनु
पर्छ।
- (घ) “परियोजना” भन्नाले यस ऐन
बमोजिम कार्यान्वयन गरिने
परियोजना सम्झनु पर्छ।
- (ङ) “प्रस्तावक” भन्नाले यस ऐन
बमोजिम प्रस्ताव पेश गर्ने
व्यक्ति वा निकायलाई सम्झनु
पर्छ।
- (च) “मनसाय पत्र” भन्नाले
परियोजना कार्यान्वयन गर्ने
सम्बन्धमा दफा ६ बमोजिम

माग गरिएको मनसाय पत्र
सम्झनु पर्छ।

(छ) “सम्झौता” भन्नाले परियोजना
कार्यान्वयन गर्न दफा १४
बमोजिम प्रस्तावकसँग गरिएको
सम्झौता सम्झनु पर्छ।

(ज) “समिति” भन्नाले दफा ११
बमोजिमको समिति भन्ने सम्झनु
पर्छ।

(झ) “साझेदारी” भन्नाले सार्वजनिक
सेवासँग सम्बन्धित कुनै
परियोजनाको निर्माण, सञ्चालन,
व्यवस्थापन वा सम्भार तथा
वित्तीय लगानीमा आंशिक वा
पूर्ण रूपमा निजी क्षेत्रलाई
संलग्न गराउने गरी तथा पूर्ण
वा आंशिक रूपले आम्दानीको
जोखिम व्यहोर्ने गरी साझेदार

संस्था बीच भएको करारीय
प्रवन्ध सम्झनु पर्छ।

परिच्छेद -२

परियोजना पहिचान

३. साझेदारीमा परियोजना कार्यान्वयन गर्न सकिने: (१)
गाउँपालिकाको प्राथमिकतामा रहेका बिषयमा वा कुनै
साझेदार संस्थाले साझेदारीमा कार्य गर्न प्रस्ताव गरेको
बिषयमा गाउँपालिकाले आवश्यक ठानेमा यस ऐन
बमोजिम साझेदारीमा परियोजना कार्यान्वयन गर्न
सकिनेछ।

(२) उपदफा (१) बमोजिम परियोजना
साझेदार गर्न चाहने निकायका देहायका विशेषता मध्ये
अधिकांश विशेषताहरु संमिश्रण भएको हुनु पर्नेछ:

(क) पूर्ण वा आंशिक पूँजी लगानी
भएको,

(ख) सम्बन्धित परियोजनाको
व्यवस्थापनका लागि सम्बन्धित
क्षेत्रमा विशिष्ट ज्ञान भएको,

- (ग) प्रचलित कानून बमोजिम कुनै निकायबाट कार्य गर्न अनुमति प्राप्त गर्नु पर्ने भए सो अनुमति प्राप्त गरेको,
- (घ) पूर्ण वा आंशिक रूपले परियोजनाको व्यहोर्ने व्यवस्था स्वीकार गरिएको,
- (ङ) परियोजनाको सम्झौता अवधि स्पष्ट भएको ।

४. प्राथमिकता निर्धारण गर्ने: गाउँपालिकाले साझेदारीमा आयोजना कार्यान्वयन गर्दा परियोजनाको देहायबमोजिम प्राथमिकता निर्धारण गर्नेछ;

- (क) आर्थिक विकास तथा गरिबी निवारणमा प्रत्यक्ष योगदान पुग्ने,
- (ख) उत्पादनमूलक तथा छिटो प्रतिफल प्राप्त गर्न सकिने,
- (ग) जनताको जीवनस्तर, आमदानी र रोजगार बढ्ने,

- (घ) स्थानीय बासिन्दाहरूको सहभागिता जुट्ने, स्वयं सेवा परिचालन गर्न सकिने तथा लागत कम लाग्ने,
- (ङ) स्थानीय स्रोत, साधन र सीपको अधिकतम प्रयोग हुने,
- (च) महिला, बालबालिका तथा पिछडिएका वर्ग, क्षेत्र र समुदायलाई प्रत्यक्ष लाभ पुग्ने,
- (छ) लैंगिक समानता र सामाजिक समावेशीकरण अभिवृद्धि हुने,
- (ज) दीगो विकास, वातावरणीय संरक्षण तथा सम्बर्द्धन गर्न सघाउ पुऱ्याउने,
- (झ) भाषिक तथा सांस्कृतिक पक्षको जगेर्ना र सामाजिक सद्भाव तथा एकता अभिवृद्धिमा सघाउ पुऱ्याउने।

५. साझेदारीमा कार्यान्वयन नगरिने परियोजना: यस ऐनमा अन्यत्र जुनसुकै कुरा लेखिएको भएतापनि देहायका परियोजना साझेदारीका माध्यमबाट कार्यान्वयन गरिने छैनः—

- (क) परियोजना सम्बन्धी वित्तीय, प्राविधिक वा सञ्चालन सम्बन्धी जोखिम हस्तान्तरण नब्यहोर्ने गरी कुनै काम वा सेवा प्राप्त गर्ने उद्देश्यबाट सञ्चालन हुने,
- (ख) सार्वजनिक सम्पत्ति वा दायित्वको निजीकरण हुने,
- (ग) सरकारी निर्णयले सरकारी स्वामित्वको उद्यम खडा गरी सार्वजनिक कामको व्यापारीकरण हुने,
- (घ) सार्वजनिक कार्यको लागि निजी निकायबाट प्रदान गरिएको दान, चन्दा वा उपहार प्राप्त हुने,

(ड) देशको सुरक्षासँग सम्बन्धित परियोजना,

(च) सार्वजनिक हितका दृष्टिले सार्वजनिक निजी साझेदारीमा कार्यान्वयन गर्न नहुने।

परिच्छेद -३

परियोजना प्रस्ताव सम्बन्धी व्यवस्था

६. मनसाय पत्र आह्वान गर्न सक्ने: (१) गाउँपालिकाले साझेदारीमा कार्यान्वयन गर्न तोकिएका कुराहरु खुलाई सार्वजनिक रूपमा सूचना प्रकाशन गरी तोकिएको मितिमा मनसाय पत्र पेश आह्वान गर्न सक्नेछ।

(२) उपदफा (१) बमोजिम मनसाय पत्र पेश गर्न चाहने निकायले तोकिएबमोजिमका विवरणहरु खुलाई सोही उपदफा बमोजिम प्रकाशित सूचनामा उल्लिखित समयवधि भित्र गाउँपालिका समक्ष मनसाय पत्र पेश गर्नु पर्नेछ।

७. संक्षिप्त सूची तयार गर्ने: गाउँपालिकाले दफा ६ बमोजिम मनसाय पत्र प्राप्त भएको मितिले पन्ध्र दिन भित्र तोकिएका आधारमा मनसाय पत्र पेश गर्ने

निकायको छनौट गरी सोको संक्षिप्त सूची तयार गर्नेछ।

८. प्रस्ताव आहवान गर्न सक्ने: (१) कार्यपालिकाले दफा ७ बमोजिम संक्षिप्त सूची तयार गरेपछि सो सूचीमा परेका मनसाय पत्र पेश गर्ने व्यक्तिबाट परियोजना कार्यान्वयन गर्ने सम्बन्धमा तोकिएका कुराहरु खुलाई सार्वजनिक रूपमा सूचना प्रकाशन गरी प्रस्ताव आहवान गर्न सक्नेछ।

(२) उपदफा (१) बमोजिम प्रस्ताव पेश गर्न चाहने व्यक्तिले देहायका विवरणहरु खुलाई सोही उपदफा बमोजिम प्रकाशित सूचनामा उल्लिखित समयावधि भित्र गाउँपालिका समक्ष प्रस्ताव पेश गर्नु पर्नेछ।

९. सोझै प्रस्ताव आहवान गर्न सक्ने: दफा ८ मा जुनसुकै कुरा लेखिएको भएतापनि कुनै पहिले नै सर्वेक्षण भइसकेको वा तोकिएबमोजिम भन्दा कम लागतको परियोजना भए गाउँपालिकाले परियोजना कार्यान्वयन गर्ने सम्बन्धमा तोकिएको व्यहोरा खुलाई सार्वजनिक

रुपमा सूचना प्रकाशन गरी सोझै प्रस्ताव आह्वान गर्न सक्नेछ।

१०. एकल प्रस्ताव माग गर्न सक्ने: (१) कुनै विकास साझेदार संस्थाले गाउँपालिकामा कुनै परियोजना कार्यान्वयनका लागि कुल परियोजना लागतको कम्तीमा ४० प्रतिशत वा सो भन्दा बढी लागत साझेदारी गर्ने प्रस्ताव गरेमा गाउँपालिकाले त्यस्तो निकायलाई परियोजनाको विस्तृत जानकारी लिखित रुपमा माग गर्न सक्नेछ।

(२) उपदफा (१) बमोजिम प्रस्ताव प्राप्त भएमा उक्ता प्रस्ताव कार्यपालिकाले स्वीकृत गरी कार्यान्वयन गर्न सक्नेछ।

परिच्छेद -४

परियोजना प्रस्ताव छनौट सम्बन्धी व्यवस्था

११. प्रस्ताव छनौट समिति: यस ऐन बमोजिम आह्वान गरिएका प्रस्तावहरूको मूल्यांकन गरी छनौट सम्बन्धी कार्यपालिकालाई सिफारिस गर्न सम्बन्धित विषयका जानकार वा विज्ञको सहभागिता रहने गरी अध्यक्षले

तोकेको कुनै सदस्यको संयोजकत्वमा बढीमा ५ सदस्यीय छनौट समिति गठन गर्न सकिनेछ।

(२) उपदफा (१) बमोजिम गठित समितिले दफा १२ बमोजिमका प्रस्ताव छनौटका आधारहरूको अधिनमा रहि प्राप्त प्रस्तावको मूल्यांकन गरी छनौटका लागि कार्यपालिकामा पेश गर्नु पर्नेछ।

(३) यस ऐनका अतिरिक्त प्रस्तावना छनौट सम्बन्धी मापदण्ड तोकिएबमोजिम हुनेछन् ।

१२. परियोजना साझेदारी छनौटका आधारहरू: (१) देहायका आधारहरूमा साझेदारीमा कुनै परियोजना कार्यान्वयन गर्ने वा नगर्ने निर्णय गरिनेछ;

(क) गाउँपालिकाले त्यस्तो परियोजनाको लागत व्यहोर्न सक्ने अवस्था भए वा नभएको,

(ख) परियोजनाको कार्यान्वयनका लागि गरिएको खर्च वा लगानीबाट सार्वजनिक स्तरमा गुणात्मक लाभ प्राप्त हुने अवस्था भए वा नभएको,

(ग) परियोजना आर्थिक रूपमा सम्भाव्य भएको,

(घ) गाउँपालिका र निजी निकाय बीच जोखिम तथा लाभको उचित ढंगमा बाँडफाँड हुने अवस्था भए वा नभएको।

(२) साझेदारीमा कुनै परियोजना कार्यान्वयनका लागि छनौट गर्दा देहायका कुराहरुलाई ध्यान दिनु पर्नेछ:

(क) परियोजनाको उद्देश्य पूरा हुने उपयुक्त स्वरूप भएको,

(ख) परियोजनाको लागि साझेदार निकायको साधन श्रोत उपलब्ध भएको,

(ग) परियोजनाको डिजाइन, लगानी, निर्माण, सञ्चालन तथा मर्मत सम्भारमा साझेदार निकायले वहन गर्न सक्ने भूमिका भएको,

- (घ) सम्भावित लगानीकर्ताहरूद्वारा स्वीकार गर्न सक्ने अवस्था रहेको,
- (ङ) उपभोक्ता तथा समूदायले स्वीकार गर्न सक्ने सेवा शुल्क भएको,
- (च) वित्तीय संस्था तथा लगानीकर्ताहरूद्वारा स्वीकार गर्न सक्ने अवस्था रहेको,
- (छ) लाभ तथा जोखिम बाँडफाँडको स्वरूप निर्धारण भएको,
- (ज) गाउँपालिकाको आर्थिक तथा व्यवस्थापकीय क्षमता भएको,
- (झ) परियोजना सम्झौताको अवधि उल्लेख भएको,
- (ञ) जटिल प्रकृतिका सार्वजनिक निजी साझेदारी सम्झौताहरू कार्यान्वयन गर्न सक्ने मानव संसाधनको उपलब्धता भएको।

(३) उपदफा (१) बमोजिम प्रस्ताव छनौट सम्बन्धी आधारहरू गाउँपालिकाले प्रस्ताव पेश गर्नु अघि प्रस्तावकलाई उपलब्ध गराउनेछ।

१३. वार्ताद्वारा परियोजना कार्यान्वयन गर्न सक्ने: (१) यस ऐनमा अन्यत्र जुनसुकै कुरा लेखिएको भए तापनि कम्तीमा दुईपटक मनसाय पत्र वा प्रस्ताव आह्वान गर्दा पनि आवश्यक सङ्ख्यामा मनसाय पत्र वा प्रस्ताव छनौट हुन नसकेको परियोजना समितिले गाउँपालिकाको सिफारिसमा वार्ताद्वारा कार्यान्वयन गराउन सक्नेछ।

(२) उपदफा (१) मा जुनसुकै कुरा लेखिएको भएतापनि देहायको कुनै कारणले कुनै परियोजना वार्ताद्वारा कार्यान्वयन गर्न मनासिब हुने भनी समितिले स्वीकृति दिएमा त्यस्तो परियोजना वार्ताद्वारा कार्यान्वयन गराउन सकिनेछ।

(क) परियोजनाको प्रकृति वा लागतको कारण प्रतिस्पर्धा हुन सक्ने सम्भावना नभएको,

(ख) नयाँ अवधारणा वा प्रविधि समावेश भएको, वा

(ग) अन्य कुनै कारणले वार्ताद्वारा परियोजना कार्यान्वयन गर्न उपयुक्त हुने।

(३) उपदफा (२) बमोजिमको कुनै परियोजना वार्ताद्वारा कार्यान्वयन गर्न चाहने व्यक्तिले तोकिएको विवरण खुलाई गाउँपालिका समक्ष निवेदन दिनु पर्नेछ।

(४) उपदफा (३) बमोजिम प्राप्त भएको निवेदन जाँचबुझ गर्दा वार्ताद्वारा सो परियोजना कार्यान्वयन गर्न उपयुक्त देखिएमा गाउँपालिकाले निवेदकसँग वार्ता गरी कार्यान्वयन गराउनेछ।

(५) यस दफा बमोजिम वार्ताद्वारा परियोजना कार्यान्वयन गर्दा समितिले निवेदकसँग आवश्यक विवरण माग गर्न सक्नेछ।

परिच्छेद-५

सम्झौता सम्बन्धी व्यवस्था

१४. सम्झौता गर्ने: (१) यस ऐन बमोजिम छनौट भएको साझेदार निकायले तोकिएका शर्तहरू पुरा गरेमा परियोजना कार्यान्वयनका लागि आवश्यकतानुसार वार्ता गरी सम्झौता गर्नेछ।

(२) उपदफा (१) बमोजिम सम्झौतामा समितिको तर्फबाट अध्यक्ष वा अध्यक्षले तोकेको व्यक्तिले हस्ताक्षर गर्नेछ।

(३) यस दफा बमोजिम सम्झौता भएमा परियोजना निर्माण वा सञ्चालनका लागि अनुमति प्राप्त गरेको मानिनेछ।

१५. सम्झौतामा खुलाउनु पर्ने कुराहरू: सम्झौतामा देहायका कुराहरू खुलाउनु पर्नेछ:-

(क) परियोजनाको विवरण,

(ख) परियोजना कार्यान्वयन शुरू गर्ने मिति र सम्पन्न गर्ने मिति,

(ग) परियोजनाको निर्माण वा सञ्चालन गर्दा सम्झौता पक्षले पाउने सुविधा तथा सहूलियत सम्बन्धी कुरा,

- (घ) अनुमति पत्रको अवधि,
- (ङ) जोखिमको बाँडफाँड र परियोजना अवधिमा जोखिम व्यवस्थापन गरिने विधि, कार्यसम्पादनमा आधारित भुक्तानी सम्बन्धी व्यवस्था, कार्य सम्पादनका मूल्यांकनका वस्तुगत आधार र मापदण्ड,
- (च) परियोजना कार्यान्वयनको चरणवद्ध विवरण र कार्यान्वयन तालिका,
- (छ) परियोजनाको प्राविधिक गुणस्तर तथा स्टाण्डर्ड,
- (ज) परियोजना सञ्चालन सम्बन्धी विवरण,
- (झ) परियोजना लिजमा दिइएको भए सोको विवरण र लिजका शर्तहरू,

- (ज) परियोजनाको सञ्चालन वा हस्तान्तरणको शर्त,
- (ट) परियोजना सञ्चालन गर्दा उपभोक्तासँग लिन पाउने शुल्क सम्बन्धी व्यवस्था,
- (ठ) परियोजनाको बीमा सम्बन्धी व्यवस्था,
- (ड) परियोजनामा जडित मेशिन तथा परियोजना हस्तान्तरणका बखत हुनु पर्ने अवस्था र गुणस्तर,
- (ढ) गाउँपालिकालाई बुझाउनु पर्ने रोयल्टी र भुक्तानी विधि,
- (ण) परियोजना कार्यान्वयन गर्दा कुनै पक्षले सम्झौता बमोजिमको दायित्व पूरा नगरेको कारणबाट सम्झौता रद्द हुने अवस्था,
- (त) परियोजनामा गाउँपालिकाको कुनै लगानी हुने भए त्यस्तो

लगानी र सो वापत
गाउँपालिकाले प्राप्त गर्ने
प्रतिफल,

(थ) अन्य आवश्यक कुराहरु।

१६. परियोजना हस्तान्तरण गर्नु पर्ने: (१) यस ऐन बमोजिम सम्झौता बमोजिमको कार्य सम्पन्न भए पश्चात सम्झौतामा लेखिएबमोजिम गाउँपालिकालाई परियोजना हस्तान्तरण गर्नु पर्नेछ।

(२) उपदफा (१) बमोजिम परियोजना हस्तान्तरण हुँदा त्यस्तो परियोजनामा जडित मेशिन, उपकरण तथा संरचना सम्झौतामा लेखिएबमोजिमको क्षमता, अवस्था र चालू हालतमा हुनु पर्नेछ।

परिच्छेद-६

साझेदारी कोष सम्बन्धी व्यवस्था

१७. साझेदारी कोष: (१) यस ऐन बमोजिम छनौट भएका परियोजनामा साझेदारी गर्न गाउँपालिकामा एक साझेदारी कोष रहनेछ।

(२) उपदफा (१) बमोजिमको कोषमा देहायका रकम रहनेछन्;

(क) साझेदारीका लागि गाउँ सभाले
बिनियोजन गरेको रकम र

(ख) विकास साझेदार संस्थाले
साझेदारीका लागि उपलब्ध
गराएको रकम

१८. साझेदारी कोषको संचालन तथा व्यवस्थापन: (१)
दफा १७ बमोजिमको साझेदारी कोषमा रहेको
साझेदारीमा संचालन हुने परियोजना तथा कार्यक्रममा
मात्र खर्च गर्न सकिनेछ।

(२) कोषको संचालन तथा व्यवस्थापन
सम्बन्धी अन्य व्यवस्था तोकिएबमोजिम हुनेछ।

परिच्छेद-७

विविध

१९. निर्देशन दिन सक्ने: कार्यपालिकालेले परियोजनाको
कार्यान्वयनको सम्बन्धमा सम्बन्धित साझेदार
निकायलाई समय समयमा आवश्यक निर्देशन दिन
सक्नेछ।

२०. प्राविधिक समिति: (१) गाउँपालिकाले कार्यान्वयन गर्ने
परियोजनाको सम्बन्धमा सुझाव दिनको लागि प्रमुख

प्रशासकीय अधिकृतको अध्यक्षतामा सम्बन्धित विषयको विशेषज्ञ समेत रहने गरी बढीमा पाँच सदस्य रहेको एक प्राविधिक समिति गठन गर्नेछ।

(२) प्राविधिक समितिको अध्यक्षले तोकेको कुनै अधिकृत कर्मचारीले प्राविधिक समितिको सचिव भई काम गर्नेछ।

(३) प्राविधिक समितिको बैठक सम्बन्धी कार्यविधि सो समिति आफैले निर्धारण गरे बमोजिम हुनेछ।

२१. विवादको समाधान: (१) परियोजना कार्यान्वयन गर्ने सम्बन्धमा गाउँपालिका र अनुमति पत्र प्राप्त व्यक्तिबीच कुनै विवाद उत्पन्न भएमा त्यस्तो विवाद आपसी समझदारीबाट समाधान गर्नु पर्नेछ।

(२) उपदफा (१) बमोजिम आपसी समझदारीबाट विवाद समाधान नभएमा विवादको समाधान सम्झौतामा उल्लेख भएकोमा सोही बमोजिम र उल्लेख नभएकोमा मध्यस्थताद्वारा गरिनेछ।

(३) उपदफा (२) बमोजिम मध्यस्थताद्वारा विवादको समाधान गर्दा मध्यस्थताको कार्यविधि

सम्झौतामा उल्लेख भएकोमा सोही बमोजिम र उल्लेख नभएकोमा प्रचलित कानून बमोजिम हुनेछ।

२२. क्षतिपूर्ति सम्बन्धी व्यवस्था: परियोजना कार्यान्वयन गर्ने सम्बन्धमा कुनै पक्षले यो ऐन वा ऐन अन्तरगत बनेको नियम वा सम्झौता विपरीत कुनै काम गरेबाट अर्को पक्षलाई हानी नोक्सानी पर्न गएमा त्यसरी पर्न गएको हानि नोक्सानी बापतको मनासिब रकम सो काम गर्ने पक्षले अर्को पक्षलाई क्षतिपूर्ति बापत बुझाउनु पर्नेछ।

२३. स्थानीय स्रोत, साधन र जनशक्तिको उपयोग गर्नु पर्ने: अनुमति पत्र प्राप्त व्यक्तिले परियोजना कार्यान्वयनको सिलसिलामा सम्भव भएसम्म स्थानीय स्रोत, साधन, जनशक्ति र मुलुक भित्र उत्पादन हुने वस्तु तथा सेवा उपयोग गर्नु पर्नेछ।

२४. अध्ययन प्रतिवेदन माथि अधिकार कायम रहने: प्रस्तावकले प्रस्ताव साथ पेश गरेको अध्ययन प्रतिवेदन सम्बन्धी कागजात उपर निजको पूर्ण अधिकार कायम रहनेछ। प्रस्तावकको लिखित स्वीकृति बिना त्यस्तो

अध्ययन प्रतिवेदन सम्बन्धी कागजातहरू अन्य कुनै कामको लागि प्रयोग वा प्रकाशन गरिने छैन।

२५. नियम बनाउने अधिकार: यस ऐनको उद्देश्य कार्यान्वयन गर्न गाउँपालिकाले आवश्यक नियम, कार्यविधि, निर्देशिका वा मापदण्ड बनाउन सक्नेछ।

आज्ञाले
लक्ष्मण साह
नि. प्रमुख प्रशासकीय अधिकृत